

ಪ್ರಸ್ತಾವನ್:

ವೊಗಾಚ್ಯಾಂನೊ, ಆಜ್ ಸಾದ್ಯಾ ಕಾಳಾಚ್ಯಾ ಪಂದ್ರಾವ್ಯಾ ಆಯ್ತಾರಾಚಿ ದೇವ್‌ಸ್ತುತಿ ಆಚರಣ್ ಕರುಂಕ್ ಆಮಿ ಸಾಂಗಾತಾ ಮೆಳ್ಳ್ಯಾಂವ್. ಆಯ್ಚಿ ದೇವ್‌ಸ್ತುತಿ 'ಜೆಜು ಕ್ರಿಸ್ತಾಚೆರ್ ಥಿರ್ ಭರ್ವಸೊ ದವರುನ್ ಆಮ್ಕಾಂ ಮೆಳ್ಳಲೆಂ ಮಿಸಾಂವ್ ಆಮಿ ಕರುಂಕ್ ಜಾಯ್' ಮ್ಹಣ್ ಸಂದೇಶ್ ದಿತಾ.

ಆಮಿ ಸರ್ವಾಂನಿ ಜೆಜು ಸೊಡ್ವಣ್ಡಾರ್ ಮ್ಹಳ್ಳೆಂ ಸತ್ ಆಮ್ಚೆ ಜಿಣಿಯೆ ಮುಖಾಂತ್ರ್ ದಾಕೊಂವ್ಕ್ ಆಜ್ ಉಲೊ ಆಸಾ. ಜೆಜುಚೆ ಶಿಸ್ ಜೆಜುಚ್ಯಾ ಉಲ್ಟಾಕ್ ಪಾಳೊ ದಿವ್ನ್ ಜಿಯೆತಾತ್ ತಶೆಂ ಆಮಿಯ್ ಕ್ರಿಸ್ತಾಕ್ ಖಾಲ್ ಜಾವ್ನ್ ಜಿಯೆಂವ್ಕ್ ಆಧಾರ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಜೆಜುಚ್ಯಾ ಮಿಸಾವಾಂತ್ ವಾವ್ರೆ ಕರ್ಚ್ಯಾ ಪಾಪಾಸಾಯ್ಬ್, ಗೊವ್ಳಿಬಾಪ್, ಯಾಜಕ್ ಆನಿ ಧಾರ್ಮಿಕಾಂನಿ ಸಂಸಾರಿ ಸಂಗ್ತಿಕ್ ಚಡಿತ್ ಗುಮಾನ್ ದಿನಾಸ್ತಾನಾ ಜೆಜುಚೊ ಸತಾಚೊ ಸಂದೇಶ್ ಧಯ್ರಾನ್ ಪ್ರಸಾರುಂಕ್ ತಾಂಕಾಂ ತುಜಿ ಸಕತ್, ಜಾಣ್ವಾಯ್ ಆನಿ ಸಾಂಗಾತ್ಪಣ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಂತ್ ಸತಾಚೆಂ ರಾಜ್ ಯೆಂವ್. ಗರ್ಜೆವಂತಾಂ, ಅಲ್ಪಸಂಖ್ಯಾತ್ ಆನಿ ದುಬ್ಳ್ಯಾಂಚೊ ಹುಸ್ಕೊ ಸರ್ಕಾರಿ ಅಧಿಕಾರಿಂನಿ ಆನಿ ರಾಜಕೀಯ್ ಮುಖೆಲ್ಯಾಂನಿ ಸಮ್ಜುನ್ ತಾಂಚ್ಯಾ ಗರ್ಜಾಂಕ್ ಪಾವುಂಕ್ ತಾಂಚಿಂ ಕಾಳ್ಜಾಂ- ಮನಾಂ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ದೆವ್ಚಾರಾಚ್ಯಾ ಪಾಸಾಂತ್ ಪಡೊನ್ ಕಷ್ಟಂಚ್ಯಾ, ವಾಯ್ಬ್ ಸವಯಾಂಚೆ ಗುಲಾಮ್ ಜಾವ್ನ್ ಆಸ್ಚ್ಯಾ ಸಮೆಸ್ತಾಂನಿ ಜೆಜುಚೊ ಸಂದೇಶ್ ಘೆವ್ನ್ ಸುಟ್ಕಾ ಜೊಡುಂಕ್ ಸಾಧ್ಯ್ ಕರ್. ತುಜ್ಯೆ ಸಕ್ತೆನ್ ಆನಿ ತುಜ್ಯಾ ವಿಂಚ್ಣೆಲ್ಯಾಂಚ್ಯಾ ಮಿಸಾಂವ್ ವಾವ್ರಾನ್ ಸಂಸಾರಾಂತ್ಲಿ ಸರ್ವ್ ವಾಯ್ಬ್ ಸಕತ್ ನಾಸ್ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಂತ್ಲ್ಯಾ ಯುವಜಣಾಂಕ್, ಭುರ್ಗ್ಯಾಂಕ್, ಪ್ರಾಯ್ವಂತಾಂಕ್ ಆನಿ ಪಿಡೆಸ್ತಾಂಕ್ ತುಂ ರಾಕ್ ಆನಿ ಸಾಂಬಾಳ್. ತಾಂಕಾಂ ಸರ್ವಾಂಕ್ ಬರಿ ಭಲಾಯ್ಕಿ ಲಾಬಯ್. ಜೆಜುಚೊ ಸತಾಚೊ ಸಂದೇಶ್ ತಾಣಿಂ ಸದಾಂಚ್ ಜಿಯೆಂವ್ಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲೆಲ್ಯಾ ಆಮಾ ಸರ್ವಾಂಕ್ ತುಜ್ಯಾ ಪುತಾಚ್ಯಾ ನಾಂವಾನ್ ರಾಕುನ್ ವರ್. ಆಮಿ ಸರ್ವಾಂನಿ ಆಮ್ಚ್ಯಾ ಭೆಸಾ ಪರ್ಮಾಣೆಂ ವಿಶ್ವಾಸಿಪಣಾನ್ ಜಿಯೆಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಪಂದ್ರಾವೊ ಆಯ್ತಾರ್- 11, ಜುಲಾಯ್ 2021
ಪಯ್ಲೆಂ ವಾಚಪ್

ಆಮೊಸ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಅಮಜೀಯಾನ್ ಆಮೊಸಾಕ್ ಮ್ಹಳೆಂ: “ದೃಷ್ಟ್ಯಾ, ಪಯ್ಸ್ ಸರ್, ಆನಿ ಜುದಾಚ್ಯಾ ಪ್ರಾಂತಾಂತ್ ಪರ್ತುನ್ ವಚ್; ಥಂಯ್ ತುಜೊ ಗ್ರಾಸ್ ಜೋಡ್ ಆನಿ ಪ್ರವಾದ್ ಕರ್!

ಪೂಣ್ ಬೆತೆಲಾಂತ್ ಆನಿಕ್ ಕೆದಿಂಚ್ ಪ್ರವಾದ್ ಕರಿನಾಕಾ, ಕಿತ್ಯಾಕ್ ಹೆಂ ರಾಯಾಚೆಂ ಪವಿತ್ರ್ ಸ್ಥಾನ್, ರಾಷ್ಟ್ರಿಕ್ ಮಂದಿರ್.”

ಆಮೊಸಾನ್ ಅಮಜೀಯಾಕ್ ಜಾಪ್ ದಿಲಿ: “ಹಾಂವ್ ಪ್ರವಾದಿ ನ್ಹಯ್, ವಾ ಏಕಾ ಪ್ರವಾದ್ಯಾಚೊ ಶಿಸ್ತಿಯೆ ನ್ಹಯ್. ಹಾಂವ್ ಫಕತ್ ಏಕ್ ಗೊವ್ಳಿ ಆನಿ ರುಂಬಡ್ ರುಕಾಂಚೊ ಸಾಂಬಾಳ್ಣಾರ್.

ಪೂಣ್ ಹಾಂವ್ ಹಿಂಡಾ ಪಾಟ್ಲಾನ್ ವೆತಾಲೊಂ ತೆದ್ನಾ ಸರ್ವೆಸ್ಪರಾನ್ ಮ್ಹಾಕಾ ಆಪಯ್ಲೊ ಆನಿ ಮ್ಹಳೆಂ: “ವಚ್ ಆನಿ ಮ್ಹಜೆ ಪರ್ಜೆ ಇಸ್ರಾಯೆಲಾಕ್ ಪ್ರವಾದ್ ಕರ್.”

ದೆವಾಚೆಂ ಉತರ್ ಹೆಂ

ತುಜಿ ಕಾಕುಳ್ತ್ ಆಮ್ಕಾಂ ದಾಖಿಯ್ ಸರ್ವೆಸ್ಪರಾ ಆನಿ
ದಯೆನ್ ಆಮ್ಚಿ ಸೊಡ್ವಣ್ ಕರ್

1. ಸರ್ವೆಸ್ಪರ್ ಕಿತೆಂ ಸಾಂಗ್ತಾ ತೆಂ ಹಾಂವ್ ಆಯ್ಕತಲೊಂ,
ತೊ ಆಪ್ಲ್ಯಾ ಭಕ್ತಾಂಕ್ ಸಮದಾನಾಚೆಂ ಉತರ್ ಸಾಂಗ್ತಾ,
ತಾಚೆಂ ಭೆಂ ಭಿರಾಂತ್ ಆಸ್ಲಲ್ಯಾಂಕ್ ತಾಚಿ ಕುಮಕ್ ಲಾಗಿಂ ಆಸಾ,
ಅಶೆಂ ತಾಚಿ ಮಹಿಮಾ ಆಮ್ಚ್ಯಾ ಗಾವಾಂತ್ ವಸ್ತಲಿ.
2. ಮೋಗ್ ಆನಿ ವಿಶ್ವಾಸೀಪಣ್ ಎಕಾಮೆಕಾ ಭೆಟ್ತಾತ್,
ನೀತ್ ಆನಿ ಶಾಂತಿ ಎಕಾಮೆಕಾ ಅರಾವ್ನ್ ಧರ್ತಾತ್,
ವಿಶ್ವಾಸೀಪಣ್ ಭುಮಿಂತ್ಲೆ ಉಬ್ಜಾತಲೆಂ,
ನಿತಿವಂತ್ಪಣ್ ಸರ್ಗಾರ್ ಧಾವ್ನ್ ನದರ್ ಘಾಲ್ತಲೆಂ.
3. ಖಂಡಿತ್ ಜಾವ್ನ್ ಸರ್ವೆಸ್ಪರ್ ಆಮ್ಕಾಂ ಸಮೃದ್ಧಿ ಪಾಠಯ್ತಲೊ,
ಆನಿ ಆಮ್ಚಿ ಭುಂಯ್, ಆಪ್ಲೆಂ ಘಳ್ ದಿತಲಿ,
ನಿತಿವಂತ್ಪಣ್ ತಾಚೆ ಪುಡ್ಲ್ಯಾನ್ ಉಬ್ಜತಲೆಂ,
ನಿತಿವಂತ್ಪಣ್ ಸರ್ಗಾರ್ ಧಾವ್ನ್ ನದರ್ ಘಾಲ್ತಲೆಂ.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ಪಂದ್ರಾವೊ ಆಯ್ತಾರ್- 11, ಜುಲಾಯ್ 2021

ಸಾಂ ಪಾವ್ಲುನ್ ಎಫೆಜ್‌ಗಾರಾಂಕ್ ಬರಯಿಲ್ಲಾ ಪತ್ರಾಂತ್ಲೆಂ ವಾಚಪ್

ಭಾವಾ ಭಯ್ಣಿಂನೊ, ಹರ್ಸಿಲ್ಲೊ ಜಾಂವ್ ದೇವ್, ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚೊ ಬಾಪ್. ಕ್ರಿಸ್ತಾ ಸವೆಂ ಆಮ್ಕಾಂ ಆಸಾ ತ್ಯಾ ಎಕ್ವಟಾಂತ್ ಸರ್ಗಿಂಚಿಂ ಸರ್ವ್ ಆತ್ಮಿಕ್ ದೇಣಿಂ ಆಮ್ಚೆ ವಯ್ರ್ ವೊತುನ್ ತಾಣೆಂ ಆಮ್ಕಾಂ ಆಶೀರ್ವಾದಾಂನಿ ಭರ್ಲ್ಯಾಂತ್. ತಾಚೆ ಸಮೊರ್ ಆಮಿ ಭಾಗೆವಂತ್ ಆನಿ ಖತಾವಿಣ್ ಜಾವ್ಚ್ಯಾಕ್ ಸಂಸಾರಾಚೆ ಸ್ಥಾಪನೆ ಆದಿಂಚ್ ಕ್ರಿಸ್ತಾಥಂಯ್ ತಾಣೆಂ ಆಮ್ಕಾಂ ವಿಂಚ್ಲ್ಯಾಂತ್. ಆಮ್ಚೆ ವಯ್ರ್ ತಾಕಾ ಆಸ್ಲಲ್ಯಾ ಮೊಗಾ ಪಾಸತ್ ತಾಣೆಂ ಆಮ್ಕಾಂ ಜೆಜು ಕ್ರಿಸ್ತಾ ಥಂಯ್ ಆಪ್ಣಾಚಿಂ ಭುರ್ಗಿಂ ಜಾಯ್ತಿಂ ಪಯ್ಲೆಂಚ್ ನೆಮ್ಲ್ಯಾಂತ್. ತಾಚಿ ಖುಶಿ ಆನಿ ಅಪೇಕ್ಷಾಚ್ ತಶಿ ಆಸ್ಲಿ. ಆಪ್ಣ್ಯಾ ಮೊಗಾಚ್ಯಾ ಪುತಾ ಥಂಯ್ ತಾಣೆಂ ಆಮ್ಕಾಂ ಲಾಭಶೆಂ ಕೆಲ್ಲ್ಯಾ ಕುರ್ಪೆದೆಣ್ಯಾಚೆ ಮಹಿಮೆಕ್ ಸ್ತುತಿ ಜಾವ್ಚಿ ಮ್ಹಣ್ ತಾಚೆಂ ಯೋಜನ್. ಕ್ರಿಸ್ತಾಚ್ಯಾ ಮೊರ್ನಾ ವರ್ವಿಂ ಆಮ್ಚ್ಯಾ ಪಾತ್ಕಾಂಚೆಂ ಆಮ್ಕಾಂ ಭೊಗ್ಗಣೆಂ ಮೆಳ್ಳಾಂ; ಆಮ್ಕಾಂ ಸೊಡ್ವಣ್ ಲಾಭ್ಲಾ. ಹ್ಯಾ ಇತ್ಲ್ಯಾ ಉದಂಡ್ ಮಾಪಾನ್ ಆಮ್ಚೆ ವಯ್ರ್ ವೊತ್ಲಾ ತಿ ಕುರ್ಪಾ ಕಿತ್ಲಿ ವರ್ತಿ ಮ್ಹಣ್ ಹಾಂವ್ ಸಾಂಗುಂ!

ಆಪ್ಲೆ ಸಗ್ಳೆ ಜಾಣ್ವಾಯೆನ್ ಆನಿ ಬುದ್ಧಂತಾಯೆನ್ ಕ್ರಿಸ್ತಾ ಥಂಯ್ ಜ್ಯಾರಿ ಕರುಂಕ್ ಸುರ್ವೆರ್ ಥಾವ್ನ್ ಕೆಲ್ಲೆ ತೇ ಯೆವ್ಜಣೆಚೊ ಗುಟ್ ತಾಣೆಂ ಆಮ್ಕಾಂ ಆತಾಂ ಕಳಿತ್ ಕೆಲಾ. ನಿರ್ಮಿಲ್ಲೊ ಕಾಳ್ ಯೆತಚ್, ಸಗ್ಳಿ ಸೃಷ್ಟಿ, ಸರ್ಗಾ ವಯ್ಲೊ ಆನಿ ಭುಮಿ ವಯ್ಲೊ ಸರ್ವ್ ವಸ್ತು ಕ್ರಿಸ್ತಾ ಥಂಯ್ ಎಕ್ವಟಾಕ್ ಹಾಡ್ಲೊ - ಹಿಚ್ ತಿ ತಾಚಿ ಯೆವ್ಜಣ್. ದೇವ್ ಆಪ್ಣ್ಯಾ ಯೋಜನಾಚ್ಯಾ ಶೆವಟಾ ಆನಿ ಆಪ್ಲೆ ಖುಶೆ ಪರ್ಮಾಣೆಂ ಸಗ್ಳೆಂ ಚಲೊವ್ನ್ ವ್ಹರ್ತಾ. ಜುದೆವ್ ಜಾವ್ನಾಸ್ಲಲ್ಯಾ ಆಮ್ಕಾಂ ಕ್ರಿಸ್ತಾ ಥಂಯ್ ವಿಂಚುನ್, ತಾಣೆಂ ಆಪ್ಲಿ ಸ್ವಂತ್ ಪರ್ಜಾ ಕರ್ನ್ ಘೆತ್ಲಾಂತ್. ಕ್ರಿಸ್ತಾ ಥಂಯ್ ಪಯ್ಲೆಂ ಭರ್ವಣೊ ಧರ್ನ್ ಆಸ್ಲಲಿಂ ಆಮಿ ತಾಚೆ ಮಹಿಮೆಕ್ ಹೊಗ್ಗಿಕ್ ಹಾಡಿಜಯ್ ಮ್ಹಣ್ ತಾಣೆಂ ಆಮ್ಕಾಂ ಆಪೊವ್ಣೆಂ ದಿಲಾಂ. ಉಪ್ರಾಂತ್ ತುಮಿ ಹೆರ್ ಜಾತಿಂಚ್ಯಾಂನಿಯೆ ಸತಾಚೊ ಸಂದೇಶ್, ಮ್ಹಣ್ಣೆ ತುಮ್ಕಾಂ ತಾರಣ್ ಹಾಡ್ನ್ ಆಯ್ಲಿ ಸುವಾರ್ತಾ ಆಯ್ಕಲಿ. ಅಶೆಂ ಆಯ್ಕುನ್, ತುಮಿ ಕ್ರಿಸ್ತಾಚೆರ್ ಬಾವಾರ್ಥ್ ದವರ್ಲೆಲೆ ವೆಳಿಂ, ಭಾಸಾವ್ಣೆಚ್ಯಾ ಉತ್ರಾಂ ಸರಿಂ ಪವಿತ್ರ ಅತ್ಮಾನ್ ತುಮ್ಚೆ ವಯ್ರ್ ವೊರ್ ಮಾರ್ಲಲ್ಯಾನ್, ತುಮಿ ದೆವಾಚಿ ಪರ್ಜಾ ಜಾಂವ್ಕ್ ಪಾವ್ಲ್ಯಾತ್. ಆಪ್ಲಿಂ ಮ್ಹಣ್ ಕರ್ನ್ ಘೆತ್ಲಲ್ಯಾಂಕ್ ದೆವಾನ್ ಸುಟ್ಕಾ ದಿಲ್ಲ್ಯಾ ವೆಳಾರ್, ತಾಣೆಂ ಆಪ್ಲೆ ಪರ್ಜೆಕ್ ಮ್ಹಣ್ ತಯಾರ್ ಕೆಲ್ಲೆಂ ದಾಯ್ಜ್ ಆಮ್ಕಾಂ ಲಾಭ್ಲೆಂ ಮ್ಹಣ್ ಪವಿತ್ರ ಆತ್ಮೊಚ್ ಮುಂಗಡ್ ದೆಣೆಂ ಕಸೊ ದಿಲಾ. ತೊಚ್ ದೆವಾಚಿ ಪ್ರತಿಜ್ಞಾ. ದೆಕುನ್ ದೆವಾಚೆ ಮಹಿಮೆಕ್ ಸ್ತುತಿ ಜಾಂವ್!

ದೆವಾಚೆಂ ಉತರ್ ಹೆಂ